

సంక్రాంతి సంబరం

ప్రస్తుత రాసులు పోసినట్లు బంతిపూలు పచ్చ పచ్చగా, వెచ్చ వెచ్చగా పూసినై. చేమంతులు రాజుల పూలైతే బంతిపూలు రైతుల పూలు. నల్లటి కొప్పులో పచ్చని బంగారంలాంటి బంతి పూవు చెక్కకుని సీత పొలం పక్కగా నడిచి పోతుంది. రాముడు గడ్డివామిలో కూచుని దానివైపు చూసి మురిసిపోతాడు. చలిగాలి కత్తిలా కోస్తుంది. పైలకొంగు తల మీదికి ముసుగులా లాక్కుంటుంది సీత. గడ్డి వంటినిండా కప్పుకుంటాడు రాముడు. కళ్లకు పచ్చ పచ్చగా, వెచ్చ వెచ్చగా బంతిపూలు, మనసులో కమ్మ కమ్మగా వలపులు.

సంక్రాంతి రానే వచ్చింది. గరిసెల్లో, గాదెల్లో నిండుగా ధ్యానం. నిరుపేద వాడు సంక్రాంతినాడు మహారాజు. కొత్త బియ్యపు అన్నం తియ్య తియ్యగా దిగుతుంది. లేత లేత ఊసబియ్యం కంకులు కాల్చుకుని నములుతుంటే పాలారు తాయి. సజ్జరొట్టెలు కాల్చుకుంటున్నారు కొందరు, నువ్వులు బొక్కుతున్నారు కొందరు. సీతకి తిండి మీద దృష్టిలేదు. ముగ్గులంటే దానికి సరదా.

రంగు రంగుల పిండితో ముగ్గులు పెట్టింది ఇంటి ముంగిట. పేడతో గురు గులు చేసింది. ఆ గురుగుల్లో రంగు రంగుల పూలు గుచ్చింది. నూలు, బియ్యం, రేగుబండ్లూ నింపింది. అక్కడక్కడా ముగ్గులు చెరిపి మళ్ళీ సరిదిద్దుతున్నది. బొటన వేలుతో నేలను రాస్తూ ఏదో ఆలోచిస్తున్నది. రాముడు దూరం నుంచి చూశాడు. ముగ్గులు సరిదిద్దుతున్న సీతని చూసే వరకు వాని గుండెలో ఎవరో గుస గుస లాడారు. దగ్గరిగా వచ్చాడు. వెనక నుంచున్నాడు. కొప్పులోని బంతిపూవు పక్కన నవ్వింది.

ఏదో చప్పుడై నట్టై గిరు కుక్కన వెనక్కు తిరిగి చూచింది సీత. రాముడు అటు తిరిగి చూస్తున్నాడు. “దొంగ యేంటి ఆట ?” అంది సీత.

“అంతలో పొలంలోంచి ఇంటి కొచ్చి ముగ్గులు పెడుతున్నావే ?” అన్నాడు రాముడు.

“పొలంలో నన్నెక్కడ చూసినా?” అని అడిగింది సీత.

“చూశిన, గడ్డి వామిలోనుంచి”

“దొంగ చూపులు ఎప్పుడు నేర్పినా?”

“ఇప్పుడిప్పుడే నేరుస్తున్న”
 “పండగపూట ఇంటికి పో”
 “ఇదే నా యిల్లు. నేను పోనేపోను”
 “అయ్యో తంతడు”
 “ఎందుకూ ?”
 “ఆడపిల్లల యెంట పడ్డందుకు”
 “మరి మొగపిల్లల యెంట పడ
 మంటవా ?”

“ఏమో. నీకు జవాబులు చెప్పలేను.
 పో”

“నేను పోనంటే పోను”
 “అదుగో అయ్యోస్తున్నాడు” అంది
 సీత. ఉలిక్కి పడి ఇంట్లోకి చూశాడు
 రాముడు. అయ్యోలేడు కొయ్యోలేడు.

“అమ్మ దొంగ ! భయపెడతావ్ ?”
 అని సీతని పట్టుకున్నాడు రాముడు.
 సీతకి భయం వేసింది. విదిలించుకుంది.
 కాని రాముడు వదలేడు.


అంతలో దూరం నుంచి సన్నాయి
 వినపడ్డది. పిల్లలు ఆల్లరిగా అరుస్తు
 న్నారు. ఇద్దరూ అటువైపు చూశారు.
 నందీశ్వరుడిలాగా ఎత్తైన మూపురం,
 దాని మీద చుట్టిన ఎర్రటి సిల్కా సెల్లా,
 వీవున రంగు రంగుల బొంద, మెడలో
 మువ్వలు, మొఖాన బొట్టు, గంభీరంగా
 వుంది గంగిరెడ్డు. ముందర ఒకడు
 సన్నాయి వాయిస్తూ నడుస్తున్నాడు.
 వెనక వొకడు దోలు వాయిస్తున్నాడు.
 వెంట పిల్లలు పరుగెత్తుకు వస్తున్నారు.

“గంగెద్దొస్తున్నది” అంది సీత.
 “రానీ, దాన్నడుగుతా మన పెళ్లై
 ప్పుడో” అన్నాడు రాముడు.
 “అమ్మో ! పెళ్లై ? నీకు పిల్ల నెవ్వ
 డిస్తాడు ?”
 “మీ అయ్యో”
 “మా అయ్యో నీకు నిజంగానే పెళ్లై
 చేస్తాడు”

“మరింకేం ?”
 “కర్రతో పెళ్లై”
 “అట్లగా అదీచూస్తా” అన్నాడు
 రాముడు. గంగిరెడ్డు ఇంటి ముందు
 ఆగింది.

“పెబువు గారికి దణ్ణం పెట్టు”
 అన్నాడు గంగెద్దుల వాడు. ముందటి
 కుడికాలు వంచి దండంపెట్టింది గంగి
 రెడ్డు. గొల్లు మన్నారు పిల్లలు.

“బాబు పెళ్లై ఈ యేడై తుండా చెప్పు
 బసవన్నా !” అన్నాడు గంగెద్దుల వాడు.
 తల వూపింది యెద్దు. సీత యిం
 ట్లోకి పరిగెత్తింది. పాత ధోతి తెచ్చి
 ఇచ్చింది గంగెద్దులవాడికి. రాముడు
 ముసి ముసి నవ్వులు నవ్వాడు. గంగి
 రెడ్డు మళ్లీ వంగి దణ్ణం పెట్టింది. గంగె
 ద్దుల వాడు డబడబా దోలు వాయిండాడు.
 పిల్లలు కిలకిలా నవ్వారు. సీతతల్లి
 వొడ్లు చాటలో తెచ్చి గంగెడ్డ వాడి
 జోలెలో పోసింది. ఇటు చూసేవరకు
 రాముడు కనపడ్డాడు. ఆమెను చూడగానే
 మొఖం తిప్పుకొని దూరంగా పోతు



“ఏమయ్యా కుర్చీ కొనుక్కొస్తున్నావా ఏమిటి?”

“లేదండి నినిమా కెళ్తున్నా. హాల్లో నల్లల బాధపడలేక కుర్చీ యింటినుంచే తీసుకెళ్తున్నా.”

న్నాడు రాముడు. సీత తల్లి రాముణ్ణి పిలిచింది. దగ్గరగా వచ్చి నిలుచున్నాడు.

“ఏం నాయనా పోతున్నావు?” అని అడిగింది.

“ఏం లేదత్తా” అన్నాడు రాముడు.

“అయ్య చూస్తాడని బయటకు వెళ్తున్నాడు” అంది సీత. “నాకేం బయం” అన్నాడు రాముడు. అన్నాడే గాని గుండె గతుక్కు మంటున్నది. బుర్రమీసాల పుల్లయ్య కర్ర తీసుకొని ఎటునుంచో స్టాడో అని భయంగానేవుంది.

“మాకూ మీకూవున్న పాత పంచాయి తీలకు మీరు కష్టపడుతున్నారు నాయనా

మీరేం చేశారని?” అంది సీత తల్లి.

“ఆ ఆలోచన అయ్యకు లేదవ్వా” అంది సీత

“ఎప్పుడొస్తదో బుద్ధి” అని తల వట్టుకుంది సీత తల్లి.

“రమారమణ గోవిందో హరి

హరిలోరంగ, రంగ హరిలోరంగ”

అంటూ సాతాని జియ్యరు గెంతుతూ వచ్చాడు. నున్నగా రాగి చెంబులాంటి తల. తలమీద గుడ్డచుట్టుకుదురు. కుదురు మీద రాగి అక్షయపాత్ర. దానికి బంతి పూల హారం. మొఖాన దట్టంగా ఊర్ధ్వ పుండ్రాలు మెడలో బంతిపూల దండలు

నడుముకు ఎర్ర పట్టుకండవా, పింజాలు పోసి కట్టిన తెల్ల ధోతి, చేతిలో చిరతలు, బొమ్మలెగరేస్తూ, పాడుతూ, హుషారుగా వున్నాడు జియ్యరు. అతన్ని చూసి పక్కన నవ్వింది సీత. “నవ్వుతే నవ్వావు గానీ నువ్వులు దానం చెయ్యమ్మా!” అన్నాడు జియ్యరు.

“బావా! నువ్వులు కావాలట” అంది సీత.

“తెచ్చిపెట్టవే సీతా!” అని బుగ్గమీద గిల్లాడు రాముడు.

“ఎవడ్రా వాడు” అని అరుపు విని పించింది. ఉలిక్కిపడి చూచారంతా. బుర్రమీసాల పుల్లయ్య కర్ర తీసుకుని ఉరికొచ్చాడు. చస్తినెరా అనుకుంటూ రాముడు లగెత్తాడు.

“పండగనాడు వాడిమీదకు ఉరుకుత వేమయ్యా! వాడేమన్నడు?” అంది సీత తల్లి.

“ఆడు మనింటి కెందు కొచ్చినట్టు అంట?”

“ఏదో ఆడుకుంటాని కొచ్చిండు”

“మీసాలు గడ్డాలు వచ్చినై. ఇంకా ఆటా? అయినా ఆడపిల్లతో ఏమాట?”

“చిలకా గోరింకల్లా వున్నారయ్యా! పెండ్లి చేయండి” అన్నాడు జియ్యరు.

“సాతానాయనా! నోరు మూసుకొని నీ దారిన నువ్వు పోతవా? పండగనాడు పంచాయితీ పెట్టుకుంటవా?” అని గర్జించాడు బుర్రమీసాల పుల్లయ్య.

“పంచాయితీ నా కెందుకు బాబూ. మీ ఇల్లు చల్లగుండ. సామగ్రి ఇప్పించండి” అన్నాడు జియ్యరు.

“పడేయవే బియ్యం” అని అరిచాడు పుల్లయ్య. సీత భయం భయంగా దోసిలి నిండా తెల్లటి బియ్యం తెచ్చి ఎర్రటి రాగి అక్షయపాత్రలో పోసింది. అక్షయపాత్ర ఆమెకు అందేట్టు మోకాలి మీద గరుత్మంతుడిలా వంగాడు జియ్యరు. దోసిలి సాచి పాత్రలోకి బియ్యం జార విడిచింది సీత. కంటిలోనించి కన్నీటి చుక్క జియ్యరు బుజంమీద రాలింది. వేడి కన్నీటి చుక్క బుజంమీద పడేసరికి జియ్యరుకు అర్థమైపోయింది సీత బాధ.

“ఇక పో” అని అరిచాడు పుల్లయ్య.

“పోతున్నా! చల్లగా వర్తిల్లు తల్లీ” అంటూ వెళ్లాడు జియ్యరు. దూరంగా చిరతల మోత వినిపిస్తుంటే అచేచూస్తూ నిలుచున్నది సీత. ఆ పూట సీతకి అన్నం సయించ లేదు. “పండగనాడు అన్నం సరీగా తినవేమే?” అని తల్లి అడిగితే జవాబు చెప్పకుండా చేయి కడుక్కుని లేచిపోయింది సీత.

చుట్ట కాల్పుకుంటూ ఇంటిముందట అరుగు మీద కూచున్నాడు పుల్లయ్య. ఇంతలో సుబ్బరామయ్యగారు దారిన వెళుతూ పుల్లయ్యను చూశాడు.

“రండి రండి దండాలు” అన్నాడు పుల్లయ్య.

“దీర్ఘాయుష్షాః భవ. ఏం పులయ్యాః”

“ఏముందీ. సంకురాత్రి వొచ్చింది.

పండుగలు వస్తుంటాయి పోతుంటాయి.

పండగ పండగకూ హడావుళ్లు” అని

నసిగాడు పులయ్య.

“అలా అనకు పులయ్యాః సంకురాత్రి

పెద్ద పండగ. పండగల్లో కెళ్లా పండగ.

ఇవాళ సూర్యుడు ఉత్తరాయణంలో

ప్రవేశిస్తాడు.”

“ఏడకు పోతే మన కేమిటంట.”

“అట్లా కాదు పులయ్యాః ఇవాళటితో

నరకద్వారం బందై తుంది. స్వర్గద్వారాలు

తెరుచు కుంటాయి. అందుకే భీష్ముడు

ఉత్తరాయణం వచ్చేదాక జీవించివుండి

ఆ తరువాత ప్రాణాలు విడిచాడు” అని

వివరించాడు సుబ్బరామయ్య. ఇంతలో

ఇంట్లోనుంచి నన్నగా ఏడ్చు వినపడ్డది.

“ఎవరా పండగ నాడు ఏడుస్తున్నది?”

అనడిగాడు సుబ్బరామయ్య.

“తల్లన్నా అయ్యుండాలి, పిల్లన్నా

అయ్యుండాలి” అన్నాడు పులయ్య.

“పండగనాడు ఏదైందుకు ?”

“అదుగో. ఆ రాముడుగాడితో పరా

చికాలు వద్దన్నానని.”

“ఇదుగో పులయ్యాః రాముడు పేద

వాడు కావచ్చు గాని మంచివాడు. ఎప్పటి

వైరాలో మనసులో పెట్టుకుని మాణి

క్యాన్ని పారేసుకోకు.”

“ఏం మాణిక్యమో !”

“తప్పి పోయి న్నాడు తెలుస్తుంది

మాణిక్యం విలువ” అన్నాడు సుబ్బ

రామయ్య.

“అట్లా చెప్పండయ్యా ?” అంటూ

వచ్చింది సీత తల్లి.

“ఇవాళ పెద్ద పండగ. పేదలకూ

సాదలకూ అందరికీ పండగ. ధాన్యం

లక్ష్మీవంటిది. ఇళ్ళల్లో ప్రవేశించినమంచి

రోజుల్లో ఈ పండగ వస్తుంది. కనుక

ఇవాళ అన్ని ద్వేషాలు మరిచిపోవాలి.”

అన్నాడు సుబ్బరామయ్య. గబగబా

ఇంట్లోకి వెళ్లాడు. సీతని బయటటికి తీసు

కొచ్చాడు.

“సీవు నా కూతురులాంటి దానివి, నీ

శోభం అయ్యేట్లు చేస్తానమ్మా” అంటూ

టదార్పాడు.

“ఇదుగో పులయ్యాః నా మీద

ఏ మాత్రం గురిపున్నా నా మాట విను.

నీకు మేలు కలుగుతుంది. పెద్ద వాణ్ణి

చెబుతున్నా!” అన్నాడు సుబ్బరామయ్య.

ఇంతలో చుట్టుపక్కల పిల్లలంతా

వాకిట్లో గుమిగూడారు.

“గొబ్బిళ్లో గొబ్బిళ్లో” అంటూ

గొబ్బి తట్టడం మొదలు పెట్టారు.

హృదయంలో ఏమాత్రం కళంకంలేని

ఆ పసిపాపలను చూస్తుంటే పులయ్య

మనస్సు జలుమంది.

“అయితే ఏం చేయమంటారు సుబ్బ

రామయ్యగారూ !” అంటూ దగ్గరగా

వచ్చాడు పులయ్య.

“నా మాట విని ఈ పెద్ద పండగ నాడు నీ మనస్సు మార్చుకో. రాముడి తండ్రికి, నీకు వున్న తగాదా అతను పోయినాడే పోయిందనుకో. చచ్చి ఏ స్వర్గాన ఉన్నాడో అతనూ ఆనందిస్తాడు. రాముడి కిచ్చి సీత ని పెళ్లి చేయి” అన్నాడు సుబ్బరామయ్య.

కిలకిల నవ్వింది సీత. ఇంట్లోకి కొత్త వెలుతురు ఒచ్చినట్లైంది. హృదయాలలో వెచ్చదనం ప్రవేశించింది.

రాముడు దూరంగా దాక్కుని దాక్కుని వెళ్లిపోతున్నాడు. సుబ్బరామయ్య కంట పడ్డా డతను.

“అరే రాముడూ! ఇంకా భయ మెందుకూ! రా” అని పిలిచాడు సుబ్బ రామయ్య. రాముడు రాలేదు. పుల్లయ్య వాకిట్లోకి వచ్చి “రాముడూ” అన్నాడు.

“రా నాయనా! రా” అంది సీత తల్లి. సీత సిగ్గుతో ఇంట్లోకి పరిగెత్తింది. రాముడు తల వంచుకుని వచ్చి ఇంటి ముందర నిలబడ్డాడు.

“డూ డూ డూ బసవన్నా!” అంటూ పాడుకుంటూ పోతున్నాడు గంగెద్దుల వాడు. “బసవన్నంటే ఆ ఎద్దుకాదు. మా పుల్లయ్యే ఇవాళటి నించి బసవన్న. మేం చెప్పినట్టు వింటాడు” అన్నాడు సుబ్బరామయ్య.

“మీ మాట చలవవల్ల మా యిల్లు విలబడింది సుబ్బరామయ్యగారూ” అంది సీత తల్లి.

“అదంతా నా మహిమకాదు. సంకు రాత్రి మహిమ. సూర్యుడు అడుగో మనందరికీ సాక్షి. అతడు మకరంలోకి ప్రవేశించాడు. పుల్లయ్య తన మొసలి పట్టు వదిలిపెట్టి దారికొచ్చాడు” అన్నాడు సుబ్బరామయ్య.

“ఏదో నాకు సరైన దారి చూపించారు సుబ్బరామయ్యగారూ” అన్నాడు పుల్లయ్య. గబ గబా లోపలికిపోయి ఇన్ని దోసకాయలూ, లేత లేత జొన్న కంకులూ తెచ్చి సుబ్బరామయ్య ఒడిలో పోశాడు. రాముడు సుబ్బరామయ్యకు దండం పెట్టాడు.

“అత్తా మామలకు దండంపెట్టు. నాకు దండం పెట్టడానికేం గాని” అన్నాడు సుబ్బరామయ్య.

అంతా కిలకిలా నవ్వారు. రాముడు నమయంచూచి తుర్రుమన్నాడు. సీత పెరటి దారిని పొలంగట్టుకు చేరింది. గడ్డివామి వద్ద ఇద్దరూ కలుసుకున్నారు. వాలిపోతున్న సంక్రాంతి సూర్యుడు వారి ఇరువురి ఒడులలో దోస్తిళ్లకొద్దీ బంతిపూలు కుమ్మరించాడు. ★

